

1949 - يىلى 10 - ئايدا شەرقىي تۈركىستان قىزىل خىتاي ھاكىمىيىتى تەرىپىدىن ئىستىلا قىلىنغاندىن كېيىن، «ۋەتەن ئۈچۈن ۋەتەندىن ئايرىلغان» شەرقىي تۈركىستان مىللىي ئازاتلىق ھەرىكىتىنىڭ ۋەكىللىرىدىن مەرھۇم مۇھەممەد ئەمىن بۇغرا ۋە مەرھۇم ئىيسا يۇسۇف ئالپتېكىن ئەپەندىلەر ۋەتەندىن ئايرىلىپ كەشمىرگە قەدەم باسقان كۈنىدىن باشلاپلا قەلەم كۈرىشىنى باشلىۋەتكەن. ئۇلار كەشمىرگە كېلىپلا، ھەرقايسى دۆلەت رەھبەرلىرىگە، ئەلچىلىكلەرگە مەكتۇپ يوللاپ، شەرقىي تۈركىستاننىڭ مۇستەقىللىقىنى قولغا كەلتۈرۈش جەھەتتە ئۇلارنىڭ ياردەم قىلىشىنى تەلەپ قىلغان.

مۇھەممەد ئەمىن بۇغرا ۋە ئىيسا يۇسۇف ئالپتېكىن ئەپەندىلەر 1952 - يىلى ئېزىلگەن تۈرك خەلقلرىنىڭ پاناھى تۈركىيە جۇمھۇرىيىتىگە كەلگەندىن كېيىن، مۇھەممەد ئەمىن بۇغرانىڭ باش مۇھەررىرلىكىدە تۈركچە «شەرقىي تۈركىستان ئاۋازى» ژۇرنىلى نەشر قىلىنىشقا باشلىغان بولسىمۇ، ئون نەچچە سان نەشر قىلىنغاندىن كېيىن، ھەر خىل سەۋەبلەر تۈپەيلىدىن ئۇزۇن داۋام قىلالماي نەشرىدىن توختاپ قالغان. 1952 - يىلى مەرھۇم مۇھەممەد ئەمىن بۇغرانىڭ «شەرقىي تۈركىستان تارىخى جۇغراپىيىسى ۋە ھازىرقى ئەھۋالى» ناملىق 96 بەتلەك تۈركچە كىتابى نەشر قىلىنغان ۋە مۇھەممەد ئەمىن بۇغرا تۈركىيەنىڭ يەرلىك ژۇرناللىرىدا ئىزچىل شەرقىي تۈركىستان ۋە ئۇيغۇرلار ھەققىدە ماقالە يېزىپ تۇرغان.

1953 - يىلىدىن باشلام مىسىرنىڭ پايتەختى قاھىرە شەھىرىدە مەرھۇم ئىبراھىم ۋاسىلىنىڭ باش مۇھەررىرلىكىدە ئەرەبچە «شەرقىي تۈركىستان ئاۋازى» (سەۋتى تۈركىستانى شەرقىيە) ژۇرنىلى نەشر قىلىنغان بولۇپ، بۇ ژۇرنال قوش ئايلىق ژۇرنال بولۇشى پىلانلانغان بولسىمۇ 1958 - يىلىغا قەدەر جەمئى 10 سان نەشر قىلىنغان.

يەنە 1954 - يىلى قاھىرەدە مەرھۇم مۇھەممەد ئەمىن ئىسلامىي تەرىپىدىن، ئۇيغۇرچە «ئازات تۈركىستان» ناملىق ژۇرنال (جەمئى 3 سان) نەشر قىلىنغان.

ئەپسۇسكى، 50 - يىللارنىڭ ئاخىرلىرىدىن 80 - يىللارنىڭ ئوتتۇرىلىرىغىچە شەرقىي تۈركىستان ھەققىدە مەخسۇس قەرەللىك مەتبۇئات بولمىدى.

1955 - يىلى نۇر مۇھەممەد خاننىڭ «روسىيە ۋە جۇڭگودىكى مۇسۇلمانلارنىڭ ھاياتى ھەققىدە ھەقىقىي قىسسە» (ئەل قىسسە تۇل ھەقىقىيە لىھاياتۇل مۇسلىمىنە فىي زىللەل ھۆكىمررۇسى ۋەسىسىنى) ناملىق ئەرەبچە كىتابى نەشر قىلىنغان.

1952 - يىلى مەرھۇم ئىيسا يۇسۇف ئالپتېكىننىڭ «تۆمۈر پەردە ئارقىسىدا شەرقىي تۈركىستان» (تۈركىستانى شەرقىيە تەھتەسىستارىل ھەددى) ناملىق كىتابى بىلەن، يەنە 1959 - يىلى مەرھۇم مۇھەممەد ئەمىن بۇغرانىڭ «شەرقىي تۈركىستاندا مۇستەقىللىق كۈرەشلىرى» (مۇھاربە تۇل ھۆررىيەتى ۋەل ئىستىئمار فىي تۈركىستانى شەرقىيە)، «شەرقىي تۈركىستاننىڭ ئۆتمۈشى ۋە ھازىرقى ئەھۋالى» (تۈركىستانى شەرقىيە مادىيە ۋە ھادىرۇھا) ناملىق كىتابلىرى مىسىردا ئەرەبچە نەشر قىلىنىپ، بۇ كىتابلار شەرقىي تۈركىستان مەسلىسىنى ئەرەب دۇنياسىغا ئاڭلىتىشتا بەلگىلىك رول ئوينىغان. ھەتتا مەرھۇم ئىيسا يۇسۇف ئالپتېكىننىڭ «تۆمۈر پەردە ئارقىسىدا شەرقىي تۈركىستان» (تۈركىستانى شەرقىيە تەھتەسىستارىل ھەددى) ناملىق كىتابى مىسىرلىق ئىسلام مۇتەپەككۇرى سەيىد قۇتۇبنىڭ ئوقۇپ چىقىشىغا ئائىل بولۇپ، سەيىد قۇتۇب ئۆز كىتابلىرىدا مەزكۇر كىتابتىن نەقىل كەلتۈرگەن. يەنە شۇ يىللاردا قاھىرەدە مۇھەممەد ئىسمائىل ئىبراھىم (خوتەنلىك ئۇيغۇر) تەرىپىدىن يېزىلغان ئەرەبچە «روسىيە ۋە جۇڭگودىكى مۇسۇلمانلار» (ئەلمۇسلىمۇن فىل ئىتتىھادىسوفىتى ۋەسىسن) دېگەن كىتابمۇ نەشر قىلىنغان.

مەرھۇم مۇھەممەد ئەمىن بۇغرانىڭ «شەرقىي تۈركىستاننىڭ ئۆتمۈشى ۋە ھازىرقى ئەھۋالى» (تۈركىستانى

شەرقىيە ماديھىيا ۋە ھادىرۇھا) ناملىق كىتابى 1991 - يىلى مۇھەممەد قارىھاجىم (مۇھەممەد جانتۇرك) تەرىپىدىن تۈركچىگە تەرجىمە قىلىنىپ ئەرجىيەس ئۇنىۋېرسىتېتى تەرىپىدىن نەشر قىلىنغان.

مەرھۇم مۇھەممەد ئەمىن ئىسلامىنىڭ «شەرقىي تۈركىستان ھەققىدە ھەقىقەت» (ھەقائىق ئەن تۈركىستانى شەرقىيە) ناملىق كىتابى 1964 - يىلى مەككىدە نەشر قىلىندى.

1973 - يىلى مەرھۇم ئىيسا يۇسۇف ئالپتېكىننىڭ «شەرقىي تۈركىستان دەۋاسى» ناملىق كىتابى تۈركىيەدە نەشر قىلىندى، ئارقىدىنلا ئەرەب تىلىغا تەرجىمە قىلىنىپ، 1978 - يىلى مەككىدە نەشر قىلىنغان.

1978 - يىلى ئەركىن ئالپتېكىن ئەپەندىنىڭ «ئۇيغۇر تۈركلىرى» ناملىق كىتابى تۈركچە نەشر قىلىنغان.

80 - يىللارغا كەلگەندە مەرھۇم ئىيسا يۇسۇف ئالپتېكىن ئىستانبۇلدا شەرقىي تۈركىستان نەشرىيات مەركىزىنى قۇرۇپ، ئالدى بىلەن ئۆز خاتىرىلىرىنىڭ 1 - تومىنى «ئەسىر شەرقىي تۈركىستان ئۈچۈن» دېگەن ئىسىمدا (تۈركچە) 1985 - يىلى نەشر قىلىپ تارقاتقان. (ئىككىنچى تومى ئۆمەر قۇل تەرىپىدىن نەشرگە تەييارلىنىپ 2008 - يىلى ئەنقەرەدە نەشر قىلىندى ۋە 1 - تومى 2010 - يىلى ئەنقەرەدە قايتا نەشر قىلىندى). مەرھۇم ئىيسا يۇسۇف ئالپتېكىن 1984 - يىلى مەركەز قارمىقىدا پەسىللىك «شەرقىي تۈركىستان ئاۋازى» ژۇرنىلىنى تەسىس قىلىپ، ھەر بىر ساننى تۆت تىلدا (تۈركچە، ئەرەبچە، ئىنگىلىزچە ۋە ئۇيغۇرچە) نەشر قىلىشقا باشلاپ، تۇنجى سانىنى 1984 - يىلى نەشر قىلىپ تارقاتقان. 1986 - يىلىدىن باشلاپ مەزكۇر ژۇرنال شەرقىي تۈركىستان ۋەقەسى قارمىقىدا گېنېرال مۇھەممەد رىزا بېكىننىڭ رىياسەتچىلىكىدە نەشر قىلىنغان. بىر قانچە يىل ئىزچىل ۋە تۆت تىلدا نەشر قىلىنىپ كەلگەن بولسىمۇ، ئاستا - ئاستا ئۈچ تىلدا، ئىككى تىلدا ئاخىرىدا تۈركچە بىرلا تىلدا چىقىرىلىدىغان بولۇپ قالغانىڭ سىرتىدا، يىلدىن - يىلغا قەرەلىمۇ ئاستىلاپ، يىلدا بىرەر سان كېيىنچە، ئىككى - ئۈچ يىلدا بىرەر سان چىقىدىغان ھالغا چۈشۈپ قىلىپ، 2010 - يىلىغا كەلگەندە ئاران 71 - سانىغان ئېرىشكەن.

80 - يىللاردا شەرقىي تۈركىستان كۆچمەنلەر جەمئىيىتى تەرىپىدىن ئىسمائىل چىنگىز قاتارلىق كىشىلەر تۈركچە «شەرقىي تۈركىستان» ناملىق ژۇرنال تەسىس قىلىپ ئىلگىرى - ئاخىر بولۇپ، 2002 - يىلىغىچە بىر (مەزگىل ئايلىق گېزىت بولۇپ نەشر قىلىنغان) 189 سان نەشر قىلىنغان.

1985 - يىللاردىن باشلاپ 2004 - يىلىغىچە سەئۇدى ئەرەبىستاندا تۇغۇلۇپ ئۆسكەن ئاتاقلىق ژۇرنالىست، مەرھۇم دوكتور ئابدۇلقادىر تاش ئەرەب مەتبۇئاتىدا شەرقىي تۈركىستان ۋە ئۇيغۇرلار ھەققىدە ئىزچىل ماقالە يېزىپ كەلگەن كىشى بولۇپ، مەرھۇم دوكتور ئابدۇلقادىر تاش ئۆزىنىڭ بىر بۆلۈك ماقالىلىرىنى باشقا ئەرەب يازغۇچىلىرىنىڭ ماقالىلىرى بىلەن قوشۇپ كىتابلاشتۇرۇپ تارقاتقان.

90 - يىللاردىن باشلاپ ئەرەبچە كىتاب ۋە ماقالە يېزىپ كەلگەن كىشىلەردىن يەنە بىرى سەئۇدى ئەرەبىستاندا ئولتۇراقلىشىپ قالغان توختاخۇن ئەركىن دېگەن كىشىدۇر.

60 يىلدىن بۇيان سەئۇدى ئەرەبىستاندا ياشاپ، مېنەتسىز تەر تۆكۈپ كەلگەن كىشىلەردىن بىرى دىنىي ئالىم، تارىخچى ۋە ئەدىب مۇھەممەد قاسىم ئەمىن بولۇپ، بۇ كىشىنىڭ «خاندانلىقلار دەۋرى ۋە بۈگۈنكى كۈندە شەرقىي تۈركىستان» ناملىق ئەرەبچە كىتابى 2000 - يىلى ئىستانبۇلدا تەكلىماكان ئۇيغۇر نەشرىياتى تەرىپىدىن نەشر قىلىنغان. يەنە بۇ كىشى ئۇزۇن يىل ماتېرىيال توپلاپ، جاپالىق ئىزدىنىپ شەرقىي تۈركىستان تارىخىدا ئۆتكەن ئالىم - ئۆلىمالار، يازغۇچى، شائىرلار، تېبب - ھۆكۈمالاردىن 2000 دىن ئارتۇق كىشىنىڭ تەرجىمىھالىنى توپلاپ، ئەرەبچىگە تەرجىمە قىلىپ (ئابدۇلجېلىل تۇراننىڭ نەشرىگە تەييارلىشىدا)، 2008 - يىلى سەئۇدى ئەرەبىستاندا ئۆز خىراجىتى بىلەن باستۇرۇپ تارقاتقاننىڭ سىرتىدا، 11 - ئەسىردە ئۆتكەن ئۇيغۇر مۇتەپەككۇرى يۇسۇف خاس ھاجىبىنىڭ «قۇتادغۇ بىلىك» داستانىنى مىسرامۇ مىسرا ئەرەبچىگە تەرجىمە قىلىپ باستۇرۇپ تارقاتقان.

1988 - يىللىرى پاكىستاننىڭ ئىسلام ئاباد شەھىرىدىكى ئۇيغۇر ۋە ئۆزبېك ئوقۇغۇچىلاردىن قۇتلۇق قادىر، ئاخۇنجان، سىراجىددىن ئەزىزى، ئابدۇخېلىل ئابدۇلار بىرلىشىپ، ئۇيغۇرچە پەسىللىك «ئۈمىد»

ژۇرنىلىنى تەسىس قىلىپ، 90 - يىللارغىچە جەمئى 8 سان نەشىر قىلغان. بۇ ژۇرنال بەك ئاددى ۋە سۈپەتسىز ژۇرنال بولسىمۇ، زامان شارائىتىچە خېلى بۇرۇن تەسىس قىلىنغان ژۇرنال بولغاچقا ئۇيغۇر ژۇرنالىستلىق تارىخىدا ئەسلىپ ئۆتۈشكە ئەرزىيدۇ.

1990 - يىللىرى ئۆمەر قانات رەھبەرلىكىدە، گېرمانىيەدە ئۇيغۇرچە ۋە نېمىسچە «شەرقىي تۈركىستان خەۋەر نامىسى» مەجمۇئەسى تارقىتىلىپ، ئۇزۇن داۋاملىشالمى توختاپ قالغان.

ئەركىن ئالپتېكىننىڭ «قىزىل خىتاي ھۆكۈمرانلىقى ئاستىدىكى شەرقىي تۈركىستان» ناملىق كىتابى 1990 - يىلى ئەرەب تىلىدا سەئۇدى ئەرەبىستاننىڭ جىددە شەھىرىدە، «شەرقىي تۈركىستاندىن ھىجرىتىمىزنىڭ 40 - يىلى» ناملىق كىتابى 1992 - يىلى قەيسەرىدە تۈرك تىلىدا نەشىر قىلىنغان.

1989 - يىلى دىنىي ئالىم مۇھەممەد قارىھاجىم (مۇھەممەد جانتۈرك) باشچىلىقىدا قەيسەرىدىكى شەرقىي تۈركىستانلىقلار تەرىپىدىن «شەرقىي تۈركىستان مەدەنىيەت ۋە ھەمكارلىق جەمئىيىتى» قۇرۇلۇپ، مەزكۇر جەمئىيەت قارمىقىدا 1994 - يىلى 1 - ئايدىن باشلاپ «كۆك بايراق» ناملىق تۈركچە قوش ئايلىق ژۇرنال نەشىر قىلىنىشقا باشلىغان. بۇ ژۇرنال ئالدى بىلەن مۇھەممەد قارىھاجىم (مۇھەممەد جانتۈرك) رىياسەتچىلىكىدە، ئارقىدىن مۇھەممەد ئەمىن باتۇر رىياسەتچىلىكىدە، 2000 - يىللاردىن كېيىن، سىيىت تومتۈرك رىياسەتچىلىكىدە ئىزچىل نەشىر قىلىنىپ كەلگەن بولۇپ، بۈگۈن 100 - سانغا قەدەم قويدى. مەزكۇر ژۇرنال يېقىنقى يىللاردىن بۇيان جەمئىيەت پائالىيىتىنى ۋە سىيىت تومتۈركنىڭ رەسىملىرىنى نەشىر قىلىش ۋە تەشۋىق قىلىشقا بەكرەك ئەھمىيەت بېرىپ كەلگەن بولسىمۇ، (مەزكۇر ژۇرنالنىڭ قايسى بىر سانىدا سىيىت تومتۈركنىڭ 14 پارچە رەسىمى بېرىلگەن بولسا، 99 - سانىدا 13 پارچە رەسىمى بېرىلگەن) يەنىلا شەرقىي تۈركىستان ھەققىدىكى خەۋەر ۋە ماقالىلارنى قوشۇمچە ئۈزۈلدۈرمەي نەشىر قىلىپ كەلمەكتە.

1989 - 1990 - يىللىرى مۇھەممەت ئەمىن ھەزرەت تۈركىيەدىكى زامان گېزىتىدە شەرقىي تۈركىستان مەكتۇبلىرى نامىدا ھەپتىلىك ماقالە يېزىپ، بەلگىلىك تەسىر قوزغىغان.

ئۆتكەن ئەسىرنىڭ 90 - يىللىرى تۈركىيە ۋە گېرمانىيەدە ئۇيغۇر ژۇرنالىستلىقىنىڭ رىقابەت دەۋرى بولدى. يەنى ئارقا - ئارقىدىن گېزىت ئۈستىگە گېزىت، ژۇرنال ئۈستىگە ژۇرنال تەسىس قىلىندى ۋە ئارقا - ئارقىدىن ھەممىسى توختاپ قالدى.

1993 - يىلى ئابدۇلجېلىل تۇران ۋە پەرھات مۇھەممەدىلارنىڭ مۇھەررىرلىكىدە ئۇيغۇرچە «شەرقىي تۈركىستان ياشلىرى» ناملىق ئايلىق گېزىت تەسىس قىلىنىپ، 14 سان نەشىر قىلىنغان (بۇ گېزىت ۋەتەن سىرتىدا تەسىس قىلىنغان تۇنجى گېزىت بولۇپ، ئالاھىدە تەسىر قوزغىغان)، كېيىن پەسىللىك ژۇرنالغا ئۆزگەرتىلىپ، دۇنيا ئۇيغۇر ياشلىرى قۇرۇلتىيى قارمىقىدا نەشىر قىلىنىپ 21 - سانغا قەدەم قويغاندىن كېيىن، 2004 - يىلى دۇنيا ئۇيغۇر ياشلىرى قۇرۇلتىيى شەرقىي تۈركىستان مىللىي قۇرۇلتىيى بىلەن بىرلىشىپ كەتكەندىن كېيىن، بۇ ژۇرنالنىڭمۇ نەشىر قىلىنىشى ئاخىرلاشقان. ئۇنىڭدىن باشقا دۇنيا ئۇيغۇر ياشلىرى قۇرۇلتىيى ئىككى پارچە قۇرۇلتاي ھۆججەتلىرىنى (ئۇيغۇرچە) ۋە دولقۇن ئىيسانىڭ «ئاسارەتتىكى شەرقىي تۈركىستان» (ئۇيغۇرچە) ناملىق كىتابىنى نەشىر قىلىپ تارقاتقان.

1995 - يىلى مۇھەممەد ئەمىن ھەزرەت ۋە ئارسىلان ئالپتېكىنلەر تەرىپىدىن «شەرقىي تۈركىستان» ناملىق ئايلىق ئۇيغۇرچە گېزىت تەسىس قىلىنغان بولۇپ، 10 سانغا يەتمەي توختاپ قالغان.

1997 - يىلى مۇھەممەت ئەمىن ھەزرەتنىڭ مۇستەقىللىق كۈرىشى ناملىق كىتابى نەشىر قىلىنىپ دۇنيا ئۇيغۇر جامائەتچىلىكى ئىچىدە زىلزىلە پەيدا قىلغان. بۇ كىتاب تۈركچىگىمۇ تەرجىمە قىلىنىپ نەشىر قىلىنغان.

1998 - يىلى مەرھۇم مۇھەممەد ئەمىن بۇغرانىڭ «شەرقىي تۈركىستان تارىخى» ناملىق كىتابى مەرھۇم دوكتور مۇھەممەد ياقۇپ بۇغرا تەرىپىدىن ھازىرقى زامان ئۇيغۇر تىلىغا ئاغدۇرۇلۇپ، مەرھۇم دوكتور مۇھەممەد ياقۇپ بۇغرانىڭ ئۆز خىراجىتى بىلەن نەشىر قىلىنغان.

1998 - يىلى گېرمانىيەدىكى ئابدۇلجېلىل قاراقاش تەرىپىدىن ئىككى ھەپتىدە بىر چىقىدىغان ئۇيغۇرچە «ئۇچقۇن» گېزىتى تەسىس قىلىنىپ، 38 سان نەشر قىلىنغان. كېيىن بىر مەزگىل تور بېتىدە نەشر قىلىنغان. يەنە گېرمانىيەدىكى ئابدۇلجېلىل قاراقاش تەرىپىدىن 1995 - يىلى ئۇيغۇرچە پەسىللىك «تامچە» ژۇرنىلى تەسىس قىلىنىپ، تۇنجى سانى 1995 - يىلى 4 - ئايدا نەشر قىلىنغان بولۇپ، 2003 - يىلىغىچە 10 - سان نەشر قىلىنغان.

1995 - يىلىدىن 2000 - يىللارنىڭ بېشىغىچە شەرقىي تۈركىستان مىللىي مەركىزى تەرىپىدىن «ئىستىقلال» گېزىتى ۋە «بىرلىك» ژۇرنىلى تەسىس قىلىنىپ، ھەر بىرى 5 - 6 ساندىن نەشر قىلىنغاندىن كېيىن ئۆزلىكىدىن توختاپ قالغان.

ئابدۇلھېكىم باقى تەرىپىدىن يېزىلغان «شەرقىي تۈركىستان قوللانمىسى» ناملىق ئۇيغۇرچە كىتاب 1999 - يىلى ئىستانبۇلدىكى شەرقىي تۈركىستان ۋەقىي تەرىپىدىن نەشر قىلىنغان.

2004 - يىلى شەرقىي تۈركىستان مىللىي مەركىزى دۇنيا ئۇيغۇر قۇرۇلتىيىغا ئۆزگەرگەندىن بۇيان قەرەللىك ژۇرنال ياكى گېزىت تەسىس قىلىنغان بولسىمۇ يىللىق پائالىيەت دوكلاتى، كونفرانسىس لېكسىيەلىرىنى ئۇيغۇرچە، ئىنگىلىزچە تىللاردا نەشر قىلىپ تارقاتقاننىڭ سىرتىدا، 2005 - يىلى ئابدۇلجېلىل تۇران تەرىپىدىن نەشرگە تەييارلانغان «بارىن ئىنقىلابىنىڭ 15 يىلى» ناملىق كىتابنى نەشر قىلىپ تارقاتقاندىن كېيىن، ئەنگىلىيەلىك يازغۇچى كىرىستىيان تايلېرنىڭ «Weldwest China» ناملىق كىتابىنى ئۇيغۇرچىغا تەرجىمە قىلدۇرۇپ، «تىنچىماس ئۇيغۇر دىيارى» دېگەن ئىسىم بىلەن 2006 - يىلى نەشر قىلىپ تارقاتتى. 2007 - يىلى ئەلخان تۆرە ساغۇننىڭ «تۈركىستان قاينۇسى» (ئۇيغۇرچە) ناملىق كىتابىنى باستۇرۇپ تارقاتتى. ئەڭ ئاخىرىدا يەنى 2010 - يىلى مەرھۇم تۇرغۇن ئالماستىڭ شەرقىي تۈركىستاندا چەكلەنگەن ۋە ئۇيغۇر خەلقىنىڭ ئوقۇشى ۋە ئۆيلىرىدا ساقلىشى جىنايەت ھېسابلانغان «ئۇيغۇرلار» ناملىق كىتابى (ئۇيغۇرچە) زامانغا مۇناسىپ، سۈپەتلىك قايتا نەشر قىلىپ تارقاتتى. (ئەينى چاغدا بۇ كىتابنىڭ تۈركچە تەرجىمىسىمۇ ئىستانبۇلدا «سەلەنگە» نەشرىياتى تەرىپىدىن نەشر قىلىندى).

شېۋىتسىيەدە مەرھۇم كۈرەش كۆرسەتتىڭ باش مۇھەررىرلىكىدە «غەرب شامىلى» ژۇرنىلى تەسىس قىلىنىپ تۇنجى سانى 2004 - يىلى نەشر قىلىنغان. كۈرەش كۆرسەتتىڭ ئالەمدىن ئۆتەكەندىن كېيىن، 2007 - يىللىق 1 - سانى خەلقئارا ئۇيغۇر قەلەمكەشلىرى تەرىپىدىن چىقىرىلغان بولسىمۇ قەلەمكەشلەر تەشكىلاتى بۇ ژۇرنالنى داۋاملاشتۇرالمىغان.

2003 - يىلى 10 - ئايدىن باشلاپ بىر بۆلۈك ئىسمىنى ئاشكارا يېزىشنى خاھلىمايدىغان ئەربابلار تەرىپىدىن ئۇيغۇرچە پەسىللىك «مەرىپەت» ژۇرنىلى تەسىس قىلىنىپ، ئىلگىرى - كېيىن بولۇپ، جەمئىي 6 سان نەشر قىلىنىپ، ئۆزلىكىدىن توختاپ قالغان.

2004 - يىلى قەيسەرىدىكى شەرقىي تۈركىستانلىقلاردىن پىداكار ۋە كەمتەر يازغۇچى مۇھەممەد ئەمىن باتۇر ئايلىق تۈركچە «ئىستىقلال» گېزىتىنى تەسىس قىلىپ، تۇنجى سانى 2004 - يىلى 8 - ئايدا تارقاتقاندىن باشلاپ بۈگۈنگە قەدەر ئىزچىل داۋام قىلىپ كەلمەكتە.

ئىلگىرى - كېيىن بولۇپ تۈركىيەدە قۇرۇلغان كۈندىن بۈگۈنگە قەدەر توختاپ قالماي ئىزچىل نەشر قىلىنىپ كەلگەن گېزىت - ژۇرناللاردىن «كۆك بايراق» ژۇرنىلى بىلەن، «ئىستىقلال» گېزىتى بولۇپ ھېسابلىنىدۇ.

2005 - يىلى ئابدۇلجېلىل تۇران تەرىپىدىن مەرھۇم مۇھەممەد ئەمىن بۇغراڭنىڭ «شەرقىي تۈركىستاندا مۇستەقىللىق كۈرەشلىرى» (مۇھارەبە تۇل ھۆررىيەتى ۋەل ئىستىمار فىي تۈركىستانى شەرقىيە)، مەرھۇم مۇھەممەد ئەمىن ئىسلامىنىڭ «شەرقىي تۈركىستان ھەققىدە ھەقىقەت» (ھەقائىق ئەن تۈركىستانى شەرقىيە) قاتارلىق ئەسەرلىرى بىلەن دوكتۇر ماجىدە مەخلۇپ ۋە توختاخۇن ئەركىننىڭ بىر بۆلۈك ماقالىلىرى توپلىنىپ، «شەرقىي تۈركىستاندا مۇستەقىللىق كۈرەشلىرى» (مۇھارەبە تۇل ھۆررىيەتى ۋەل ئىستىمار فىي تۈركىستانى شەرقىيە) دېگەن ئىسمىدا (ئەرەبچە) تەكلىماكان ئۇيغۇر نەشرىياتى تەرىپىدىن نەشر قىلىنغان.

2006 - يىلى 9 - ئايدا تەكلىماكان ئۇيغۇر نەشرىياتى تەرىپىدىن ھازىر ئاۋسترالىيەدە ياشاۋاتقان سۆيۈنگۈل چانئىشېپ خانىمىنىڭ ئەسلىمىسى — «كۆز يېشىدا نەملەنگەن زېمىن» ناملىق كىتابى نەشر قىلىنىپ دۇنيا ئۇيغۇر جامائەتچىلىكى ئىچىدە بەلگىلىك تەسىر قوزغىدى. ئارقىدىن بۇ كىتاب تۈركچىگىمۇ تەرجىمە قىلىندى ھەمدە سىلاۋىيان يېزىقىدىمۇ نەشر قىلىندى.

بىزنىڭ 60 يىلدىن بۇيان ۋەتەن سىرتىدا مۇستەقىللىق يولىدا ئېلىپ بارغان پائالىيەتلىرىمىزنىڭ بىردىنبىر قورالى بولغان مەتبۇئات بۇيۇملىرىمىز (گېزىت - ژۇرنال ۋە كىتاب) شەرقىي تۈركىستاندا خىتاي ھاكىمىيىتى تەرىپىدىن ئۇيغۇر خەلقىگە توختاۋسىز يۈرگۈزۈۋاتقان زۇلۇم ۋە قانلىق پاجىئەلەرنى تۈركىيە خەلقىگە، جۈملىدىن، دېمۇكراتىك ئەللەرگە، ئەرەب ۋە ئىسلام ئالەمىگە ئاڭلىتىشنى ئاساسى مەقسەت ۋە نىشان قىلدۇ.

جۇڭگۇ كوممۇنىست پارتىيەسىنىڭ يۈزلەپچە گېزىت - ژۇرنال ۋە رادىئو - تېلېۋىزىيەلىرىگە قارشى چەتئەلدە — دېمۇكراتىك ئەللەردە ئېلىپ باغان تەشۋىقات ماتېرىياللىرىمىز ئەنە يۇقىرىقىلاردىن ئىبارەت.

مۇھاجىرەتتىكى ئۇيغۇر مەتبۇئاتىنىڭ ئىزچىل داۋملىشالماسلىقىدىكى بىردىنبىر سەۋەپ بۇ ھەقتە پىشىپ يېتىلگەن كەسپ ئەھلىنىڭ بولماسلىقى ياكى ئاز بولۇشى، ئۇنىڭ ئۈستىگە مەخسۇس بۇنىڭغا ئاجرىتىلغان ئىقتىسادىي مەنبەنىڭ بولماسلىقى دەپ قارايمەن.

مۇھاجىرەتتىكى ئۇيغۇر مەتبۇئاتى ھەققىدە سۆز بولغاندا، مۇھاجىرەتتىكى ئۇيغۇر مەتبۇئاتىمىزغا ئاساس سالغان مەرھۇم مۇھەممەد ئەمىن بۇغرا ۋە مەرھۇم ئىيسا يۇسۇف ئالپتېكىن ئەپەندىلەرنى ھۆرمەت بىلەن ياد ئېتىمىز.